

## نظامِ تعلیم کی نظریاتی تشکیل؟

سلیم احمد<sup>°</sup>

کسی بھی نظریاتی مملکت میں تعلیم کا مقصد ایسے افراد پیدا کرنا ہوتا ہے، جو اس کے نظریے پر پختہ یقین رکھتے ہوں اور اپنی زندگیوں کو اس نظریے کے مطابق ڈھال سکیں۔ پاکستان ان معنوں میں ایک نظریاتی مملکت ہے کہ اس کی بنیاد اسلام پر ہے، اور یہ [عصر حاضر] میں اسلام کو زندگی کے ہر شعبے میں نافذ کرنے کے لیے وجود میں آئی ہے۔ اس لیے پاکستان میں تعلیم کا مقصد ایسے افراد پیدا کرنا ہے، جو اسلام پر مکمل یقین رکھتے ہوں اور اسلام کے مطابق زندگی بسر کر سکیں، یعنی پکے اور پچے مسلمان ہوں۔

بظاہر یہ ایک سیدھی سادی اور منطقی بات ہے، جس میں کوئی پیچیدگی یا الجھاؤ نظر نہیں آتا۔ لیکن جب ہم اس بات پر عملی نقطہ نظر سے غور کرتے ہیں تو بہت سے سوالات پیدا ہونے لگتے ہیں، جن پر غور کیے بغیر اور ان کا کوئی تفہی بخش جواب سوچے بغیر، ہم اپنے مقصد میں کامیاب نہیں ہو سکتے۔ ایک سوال یہ ہے کہ ہم جب اسلام کو عہدہ جدید کے تقاضوں سے مشروط کرتے ہیں تو اس سے ہماری کیا مراد ہوتی ہے؟ کیا [اکیسویں] صدی عیسوی میں مسلمان ہونا، پندرہویں صدی ابھری میں مسلمان ہونے سے مختلف بات ہے؟ دوسرے لفظوں میں ہمارا سوال یہ ہے کہ وہ کیا چیزیں ہیں جو [عصر حاضر] سے تعلق رکھتی ہیں، اور وہ کیا چیزیں ہیں، جو اسلام سے تعلق رکھتی ہیں اور پھر مجھے موجود میں ان کا اشتراک کیا معنی رکھتا ہے؟

ہمارے سامنے یہ حقیقت بالکل واضح ہے کہ ظہورِ اسلام سے اب تک ہماری معاشرت

۵ سابق خصوصی مشیر: وفاقی وزارت اطلاعات و نشریات، حکومت پاکستان

بہت کچھ بدلتی رہی ہے۔ اسلام عرب کے قابلی نظام میں پیدا ہوا تھا اور اپنی تاریخ کے مختلف ادوار میں متعدد معاشروں سے دوچار ہوا۔ ان کے اعتبار سے عرب، عجم، ہندستان، وسطیٰ ایشیا، افریقہ وغیرہ میں مسلمانوں نے کم از کم ظاہری طور پر مختلف شکلیں اختیار کیں۔ اب ان سب ملکوں کی معاشرت میں واضح اور نمایاں تبدیلیاں پیدا ہوئی ہیں۔ سوال یہ ہے کہ اسلام ان تبدیلیوں کے بارے میں کیا روایہ رکھتا ہے؟ شاید یہ سوال ایک مثال سے زیادہ واضح ہو سکے۔

عبد جدید سے پہلے پردے کی مختلف شکلیں مسلمان ملکوں اور معاشروں میں رائج تھیں۔ عظیم پاک و ہند کے مسلمانوں میں بھی اس کی ایک مخصوص شکل تھی۔ ہندستان میں انگریزوں کی آمد کے بعد جب عورتوں میں بے پر دگی پھیلی، تو پورے معاشرے میں بڑی بے چینی پیدا ہوئی اور عورتوں کے پردے سے باہر نکلنے کو خلاف اسلام قرار دیا گیا۔ اس کے مقابلے پر جو جدیدیت پسند لوگ بے پر دگی کے حاوی تھے، انھوں نے ایسے دلائل دینے شروع کیے کہ: ”عظیم پاک و ہند کے مسلمانوں میں جو پر دہ رائج تھا وہ تو غیر اسلامی تھا اور اس کے مقابلے پر موجودہ بے پر دگی ہی اسلامی ہے۔“ یہ بخشش کچھ عرصے تک زور و شور سے جاری رہیں، لیکن اس کے بعد بے پر دگی کے رجحان نے قوت پکڑ لی اور معاشرے میں دو طبقات وجود میں آگئے۔ ایک طبقہ ان لوگوں کا، جو اب بھی عورتوں کو پر دہ کرتے ہیں۔ دوسرا طبقہ ان لوگوں کا، جن کی عورتیں پر دہ نہیں کرتیں۔

تاہم، پر دہ کرنے والوں میں بھی اب وہ تختی باقی نہیں رہی اور ایک ایسا ڈھیلا ڈھالا [بقاء باہم کا] نظام وجود میں آیا کہ ماں بر قعہ اور ٹھہ کر باہر نکلتی ہے تو بیٹی بے پر دہ ساتھ ہوتی ہے۔ پہ ظاہر حالات جوں جوں تبدیل ہوتے جا رہے ہیں بے پر دگی کا رجحان زیادہ تقویت پکڑتا جا رہا ہے۔ اب عملاً تو یہ بے عملی موجود ہے، لیکن نظریاتی طور پر یہ بات کھل کر طلب نہیں ہو سکی کہ دونوں طبقات میں کس طبقے کا عمل اسلام کے مطابق ہے اور کس کا اسلام کے خلاف؟ کم از کم اسلام کے مستند شارحین اس مسئلے پر دیکی بات نہیں کرتے جیسی پہلے کرتے تھے۔ ایسا لگتا ہے جیسے پچھلے مقدمہ نظر کی جگہ ایک خاموش تم کے سمجھوتے نے لے لی ہے، اور زبان سے صاف طور پر قویے بغیر بے پر دگی کو تسلیم کر لیا گیا ہے۔

یہ ایک مثال ہے جس کے ذریعے بہت سے دوسرے مسائل کو دیکھا اور سمجھا جاسکتا ہے۔

عورتوں ہی سے متعلق ایک دوسرا سوال مخلوط تعلیم کا ہے۔ آپ ان مثالوں کو پیش نظر رکھیں تو آپ کو بہت سے ایسے سائل نظر آئیں گے، جن میں اسلام کا وہ نقطہ نظر جو ان تبدیلوں کے آغاز میں اختیار کیا گیا تھا، عہد حاضر کے رویوں سے متصادم نظر آئے گا۔ اب سوال یہ پیدا ہوتا ہے کہ پاکستان میں اسلام کا نفاذ [پہلے والے] نقطہ نظر کے مطابق ہوگا، یا اس میں ان جدید رویوں کو قبول کر لیا جائے گا، جو خواہ کسی زمانے میں اسلامی نہ سمجھے گئے ہوں، مگر موجودہ زمانے میں کسی نہ کسی طرح مسلمانوں میں قبول یا راجح ہو گئے ہیں؟

اوپر دی ہوئی وضاحت کی روشنی میں یہ حقیقت ہے کہ دنیا کے ہر معاشرے کی طرح ہمارا معاشرہ بھی آئے روز نت نئی تبدیلوں کی زد میں ہے۔ اس جبر و اختیار کی نفاذ میں: اسلامی نقطہ نظر سے ہمارا روئیہ کیا ہونا چاہیے؟ ہمیں ان تبدیلوں کو قبول کرنا چاہیے یا انھیں رد کرنا چاہیے؟ اگر قبول کرنا چاہیے تو اسلام میں اس کا اصول کیا ہے؟ اگر رد کرنا چاہیے تو کیا اس کا مطلب یہ ہوگا کہ ہمیں ویسا رہنا چاہیے جیسے ہم عہد حاضر کے آغاز سے پہلے تھے، اور کیا یہ ممکن ہے؟

جہاں تک دین و مذہب کے مستند نمائدوں کا تعلق ہے، ہم یہ دیکھتے آئے ہیں کہ انہوں نے ابتداء میں معاشرے میں زونما ہونے والے ہر چھوٹے بڑے تغیری خلافت کی۔ بالوں کی وضع قطع، لباس، داڑھی کی مقدار، پرده، تصویریں کھنچانا، مسجدوں میں لاوڑا اپنکر کا استعمال تک ایسے ہی بے شمار مسائل پر اختلاف موجود تھا کہ یہ اسلامی ہیں یا غیر اسلامی؟ یہاں تک کہ خود جدید تعلیم کا مسئلہ بھی ایک اختلافی مسئلہ تھا۔ بعد میں حالات کی تبدیلی کے ساتھ خاموشی اور پھر رفتہ رفتہ سمجھوتے کا رو یہ اختیار کیا گیا۔

اعتراف یہ نہیں ہے کہ ایسا کیوں ہے؟ اعتراف یہ ہے کہ عملاً اگر کچھ چیزیں ابتدائی مخالفت کے بعد اختیار کر لی گئیں تو اس اصول کو واضح کیوں نہیں کیا گیا کہ جن کے تحت تبدیلوں کو قبول کیا جاسکتا ہے۔ دین کے شارحین اور علماء کرام کے لیے ضروری ہے کہ وہ اس بنیادی سوال کی وضاحت کریں کہ معاشرتی تبدیلوں کے بارے میں اسلام کا روئیہ کیا ہے؟ جدید تعلیم یافتہ لوگوں کا ایک گروہ جو مذہب سے بھی کچھ شغف رکھتا ہے اجتہاد کے اصول پر زور دیتا ہے۔ لیکن جیسا کہ ہم سب جانتے ہیں، ہمارے یہاں ایسے مذہبی مکاتب فکر موجود ہیں، جو اجتہاد کے بجائے تقلید کے قائل ہیں۔

سوال یہ ہے کہ پاکستان بطور ایک نظریاتی مملکت کے اجتہاد کو ان پنا اصول بنائے گایا تقلید کو؟ اس کے بعد دوسرا سوال یہ ہے کہ اجتہاد کا حق کے حاصل ہوگا؟ اب تک صورت حال یہ ہی ہے کہ کچھ لوگوں نے انفرادی طور پر جو اجتہاد کرنا چاہا ہے، علماء اور معاشرے کی اکثریت نے اسے رد کر دیا ہے۔ اس کا مطلب یہ ہے کہ اجتہاد اگر ہماری ضرورت ہے تو اس کے لیے باقاعدہ ایک ادارے کی ضرورت ہوگی۔ ہمارا سوال یہ ہے کہ ادارہ کس قسم کے لوگوں پر مشتمل ہوگا؟ اگر اس کی باغ ڈور علماء کے ہاتھ میں ہوگی تو کیا ان میں وہ لوگ شامل ہوں گے جو تقلید سے ایک انج بھی ہٹنے کے لیے تیار نہیں؟ اگر نہیں تو پھر کیا علماء کے تعاون کے بغیر کوئی اجتہاد، مستند سمجھا جاسکے گا؟

یہ سوال بظاہر تعلیم کے مسئلے سے غیر متعلق معلوم ہوتے ہیں، لیکن ذرا گہرائی میں جا کر دیکھا جائے تو تعلیم کے مسئلے سے ان کا برابر راست تعلق ہے۔ تعلیم کا مقصد اگر پچھے اور پکے مسلمان تیار کرنا ہے، تو ہمیں اس سوال کا جواب دینا ہو گا کہ ایک پچھے اور پکے مسلمان کا ہمارے ذہن میں کیا تصور ہے؟ یعنی وہ ظاہر اور باطن میں کیسا ہوگا؟ اکبرالہ آبادی [م:۱۵؛ فروری ۱۹۲۱ء] کے الفاظ میں ہم اسے ”مسٹر دیکھنا پسند کریں گے یا مولانا، یادوں کی کوئی ملی جملی شکل؟

ہم نے معاشرتی تبدیلیوں کے حوالے سے جو سوال اٹھائے ہیں، اب تعلیم سے اُن کے تعلق کو واضح کرنے کی کوشش کرتے ہیں۔ مثال کے طور پر اگر آپ کا جواب پردے کے بارے میں یہ ہے کہ پرده ہونا چاہیے تو تعلیم پر اس کے مختلف اثرات نمایاں ہوں گے۔ سب سے پہلے یہ سوال پیدا ہو گا کہ عورتوں کو کس قسم کی تعلیم دی جائے؟ جو نقطہ نظر پردے کے حق میں ہے، وہ عورتوں کے مخصوص سماجی کردار کا قائل ہے۔ اس کے نزدیک عورت: ماں، بہن، بیٹی اور بیوی کی حیثیت سے خاتون خانہ ہے، لیکن معاشرے میں اس کا گھر سے باہر کوئی کردار نہیں ہے۔ اس کے معنی یہ ہوئے کہ اس نقطہ نظر سے عورتوں کو ایسی تعلیم نہیں دی جائے گی، جس سے وہ ملازمتوں یادوں پر میشوں میں، جہاں مردوں سے اُن کے آزادانہ رابط ضبط کے موقع ہوں داخل ہو سکیں۔

اسی طرح مردوں کے بارے میں یہ سوال اٹھایا جائے گا کہ ان کی تعلیم میں سیرت و کردار کی تعمیر کو اولین اہمیت دی جائے یا پیشہ و رانہ ہنر مندی کو، یادوں کو۔ کچھ عرصہ پہلے جھوٹی گواہی کے مسئلے پر اسلامی نقطہ نظر سے سفارشات کی گئی ہیں۔ ہمارے خیال میں ایسا ہی مسئلہ خود و کالت

کے پیشے کے سلسلے میں بھی پیدا ہوتا ہے۔ وکالت طور پیشے کے، جھوٹے مقدمات سے دامن نہیں چھڑا سکتی۔ اب پہلا سوال یہ ہے کہ پاکستان میں کیا عدالت کا کوئی ایسا نظام پیدا کرنا ہوگا، جس میں وکیل کی ضرورت نہ پڑے یا کیلوں میں خود ایسی ماہیت قلب کرنی پڑے گی کہ وہ جھوٹے مقدمات کی پیروی نہ کریں؟ اگر ہمارا جواب یہ ہو کہ اسلامی معاشرے میں پیشہ ور وکیل کی ضرورت نہیں ہوگی، تو نظام تعلیم میں اس کے مطابق رد و بدل کرنا پڑے گا۔ ایک طرف ضروری ہوگا کہ وکالت کی مخصوص تعلیم ختم کر دی جائے۔ دوسری طرف اس کے بدل کے طور پر ہر طالب علم کو اتنا قانون سکھانا پڑے گا کہ وہ وقت ضرورت اپنے مقدمے کی پیروی خود کر سکے۔

معاشرتی تبدیلیوں کے بارے میں ایک زیادہ گہری بات یہ ہے، کہ وہ ذہنی تبدیلیوں کا نتیجہ یا سبب بنتی ہیں۔ ذہنی تبدیلی میں خیال، جذبہ اور احساس سب کی تبدیلی شامل ہے۔ ایک ایسا فرد جو بچپن سے مذہبی ماحول میں رہا ہو، ایک ایسے فرد سے مختلف ہوتا ہے، جوطبعاً آزادانہ ماحول کا تربیت یافتہ ہو۔ اس کی مثالیں آپ عروتوں اور مردوں میں واضح طور پر دیکھ سکتے ہیں۔ ایک لڑکی جو پردنے میں رہی ہو اور رواتی مشرقتی ماحول میں پروان چڑھی ہو، وہ جدید تعلیم و تربیت کے گھوارے میں پلی بڑھی لڑکیوں سے اپنے پورے طرز احساس میں مختلف ہوتی ہے اور قطعی مختلف قسم کے معاشرتی روئیے کا اظہار کرتی ہے۔

پاکستانی معاشرے میں کس قسم کے معاشرتی رویوں کو پروان چڑھائیں گے اور تعلیم و تربیت کے ذریعے ان میں سے کون سے روئیے کی حوصلہ افزائی کریں گے؟

ذہنی تبدیلیوں کے سلسلے میں دوسرا اہم سوال خالص نصابی نویعت رکھتا ہے۔ ایک نوجوان، جس کو تخلیق کائنات اور تخلیق انسان کے دینی عقائد کی تعلیم دی گئی ہے، وہ اس نوجوان سے مختلف ذہنیت رکھتا ہے جو مثال کے طور پر ڈارون [م: ۱۹ اپریل ۱۸۸۲ء] کے نظریہ ارتقا پر یقین رکھتا ہے۔ سوال یہ ہے کہ ہم اپنے نصاب میں ان نظریات اور خیالوں کو شامل کریں گے یا نہیں جو دین کی عام تعلیم سے لگانہیں کھاتے؟ یہ نظریہ کہ انسان آدم کی اولاد ہے اور یہ نظریہ کہ انسان بذرے سے بناتا ہے؟ ہم اپنے بچوں کو دونوں طرح کی باتیں بغیر کسی ترجیح کے سکھاتے ہیں۔ جس کے نتیجے میں ان کی شخصیت میں تضاد، غویت اور کرشک مش پیدا ہوتی ہے۔ ہمیں بہر حال یہ طے کرنا پڑے گا کہ

ایسے علوم جو اسلام سے مختلف تصورات پر قائم ہیں۔ ان کے بارے میں ہمارا روایت کیا ہو؟ ایسے علوم پڑھانے سے کیا ہم گریز کریں گے یا ان کے نظریات سکھانے کے باوجود ان کے بارے میں ایک تقدیدی نقطہ نظر کو پیدا کرنے پر زور دیں گے؟ جن نظریات سے اسلامی سیرت و کردار کی تعلیم پر گمراہ اثر پڑ سکتا ہے، ان میں بعض نفیاتی نظریے بھی شامل ہیں۔ ایک طالب علم جو لاشوری محركات کے نشیانی نظریات سے اثر قبول کرتا ہے، وہ سیرت و کردار کی شعوری تغیر کے نسب اعین سے ہم آہنگی محسوس نہیں کرتا۔ ہمیں اپنی تعلیم میں اس بات کو طے کرنا پڑے گا کہ ہم اپنے بچوں کو ایسے نظریات پڑھائیں یا نہ پڑھائیں؟ اگر ہمارا فیصلہ یہ ہو کہ ایسے نظریات کی تعلیم دینا مناسب نہ ہوگا، تو پھر یہ سوال پیدا ہوگا کہ ہم اپنے بچوں کو کس کس علم کی تعلیم نہ دیں؟ دیں تو کس حد تک، اور اس کے بارے میں ہمارا مجموئی روایت کیا ہو؟

ہمارے پُرانے نظام تعلیم میں جو فکر و عمل کی یک جائی پائی جاتی تھی، اس کا بنیادی سبب یہ تھا کہ اس نظام کا بنیادی پتھر نہ ہب تھا۔ اس کے نصاب میں جو کچھ سکھایا جاتا تھا، وہ نہ ہب کی روشنی میں سکھایا جاتا تھا۔ دوسرے لفظوں میں زندگی کے ہر شعبے کی تشریح و تفسیر، مذہبی نقطہ نظر ہی سے کی جاتی تھی، اور اگر ایسے علوم کی تعلیم دی بھی جاتی تھی جو نہ ہب سے براوا راست تعلق نہیں رکھتے تھے، تو اُن میں مذہبی نقطہ نظر شامل کر دیا جاتا تھا۔ مثال کے طور پر فلسفہ یونان کی تعلیم تو دی جاتی تھی، مگر اس کی خاص شکل میں نہیں، بلکہ اُس کے اس جواب کی شکل میں جو مسلمانوں میں علم الکلام کی صورت میں ظاہر ہوا تھا۔ اس لیے ایک مسلمان طالب علم، فلسفہ یونان کے مسائل کو کلامی استدلال کی روشنی میں پڑھتا تھا۔ اب اگر اس اصول کو ہم نئے علوم پر منتظر کریں تو اس کا مطلب یہ ہوگا کہ ہمیں سب نئے پہلے نہ ہب کی روشنی میں ان علوم کا جواب پیش کرنا ہوگا۔ صرف اسی صورت میں ہم اپنے بچوں کو ان علوم کے ساتھ اسلامی نقطہ نظر کی تعلیم دے سکیں گے۔

جدباتی باتوں کا تو خیر معاملہ ہی اور ہے، لیکن جو لوگ ٹھوں بنیادوں پر اسلام کے لیے کچھ کرنا چاہتے ہیں، وہ اس حقیقت سے صرف نقطہ نہیں کر سکتے کہ موجودہ زمانہ غالب طور پر ایک مخالف نہ ہب زمانہ ہے۔ جدید سائنسی اور معاشرتی علوم اپنی بنیاد میں اگر نہ ہب دشمن نہیں تو کم از کم غیر مذہبی یا سیکولر ضرور ہیں۔ طبیعتیات [Physics] میں ہم پہلا اصول کچھ اس طرح پڑھتے ہیں کہ:

## نظامِ تعلیم کی نظریاتی تکمیل؟

”مادہ[matter] کو نہ پیدا کیا جاسکتا ہے، نہ ختم کیا جاسکتا ہے۔“ دوسری طرف مذہب میں ہمیں تعلیم دی جاتی ہے کہ: ”ہر چیز کا پیدا اور ختم کرنے والا اللہ تعالیٰ ہے۔“ بالکل اسی طرح نفیات، بشریات، حیاتیات اور دیگر علوم میں ہمیں بہت سی ایسی باتیں پڑھائی جاتی ہیں، جو نہ ہی نقطہ نظر کے بعد ایک غیر مذہبی نقطہ نظر کے حق میں زیادہ جاتی ہیں۔ پاکستان میں اگر تعلیم کا مقصد تھے اور پہلے مسلمان پیدا کرنا ہے تو ہمیں یا تو ان علوم کی تعلیم بند کرنی پڑے گی یا پھر ان کے مقابلے پر اسلامی علوم پیدا کرنے ہوں گے۔

ہم اگر اسلام کو علوم کی بنیاد بناتا چاہیں گے، تو ہمیں غیر مذہبی یا سیکولر طبیعت کے مقابلے پر اسلامی طبیعت، غیر مذہبی یا سیکولر حیاتیات کے مقابلے پر ایک اسلامی حیاتیات، اور اسی طرح درجہ بہ درجہ دیگر اسلامی علوم پیدا کرنے یا پروان پڑھانے ہوں گے۔ ظاہر ہے کہ یہ کام آسان نہیں ہے۔ سرید احمد خاں [م: ۷۲۴ مارچ ۱۸۹۸ء] کے زمانے میں کچھ حالات ایسے پیدا ہو گئے تھے، جو نوجوانوں کو مذہب سے دور لے جا رہے تھے، مثلاً: فلکیات کا نیا علم بظاہر ان عقائد سے متصادم تھا، جو اس وقت ہمارے معاشرے میں راجح تھے۔ زمین کے گول ہونے اور حرکت کرنے کا نظریہ، مادے کے خواص میں تبدیل نہ ہونے کا نظریہ، یہ سب نئے نئے مشہور ہوئے تھے اور یہاں تعلیمی دنیا میں مروجہ تصورات سے متصادم تھے۔

سرید احمد کو ان نظریات کی روشنی میں اسلامی عقائد کی ایک ایسی تاویل پیش کرنی پڑی، جس نے پورے معاشرے میں کہرا م برپا کر دیا۔ مذہبی حلقوں کی طرف سے سرید کی تفہیر کی گئی اور عوام میں ان کو نیچری، قرار دیا گیا۔ اکثر حلقوں میں ان پر اب بھی یہ اعتراض ہوتا ہے کہ: ”انھوں نے اسلامی عقائد میں جدید سائنس کا پیوند لگایا“، یہ بات اگر بری تھی تو ہمیں اس بات کا جواب دینا پڑے گا کہ سائنس سے تصادم کی صورت میں ان عقائد کے بارے میں کیا روتیہ اختیار کیا جائے، جو اب جدید ذہن کو کسی طرح قابل قبول نہیں معلوم ہوتے؟ جواب شاید یہ ہے کہ سوال کو ذہن میں آنے ہی نہ دیا جائے، لیکن یہ روتیہ چند در چند خطرات سے خالی نہیں ہے۔ اس کے نتیجے کے طور پر یا تو آپ ایک ایسا ذہن پیدا کریں گے جو جدید ما جوں اور اس کے تقاضوں سے یکسر بے خبر ایک جامد ذہن ہو گا، یا پھر طالب علموں میں خود بخود ایک ناگزیری منافقت کا روتیہ پیدا ہو جائے گا۔

ایسے طالب علم اجتماعی طور پر آپ کے سامنے تو سرتسلیم خم کے روئیے کا اظہار کریں گے، مگر شخصی اور انفرادی طور پر اس پر یقین نہ کریں گے، بلکہ شاید تنفس اور حقارت کا رویہ اختیار کریں گے۔

ہماری دانست میں یہ بات انتہائی ضروری ہے کہ ایک طرف تو یہ بات بالکل واضح طور پر سرکاری پالیسی کی بنیاد ہو کہ: اسلام کی وہ کون سی چیزیں ہیں جو جزو دین ہیں؟ اور کون سی چیزیں ہیں جو صرف ماحول اور زمانے کے اثر سے کسی خاص وقت میں اسلامی سمجھ لی گئی ہیں؟ جب کہ موجودہ زمانے میں ان کی validity [اعتبار، صحت] باقی نہیں رہی ہے۔ دوسرے لفظوں میں ہمیں یہ دیکھنا پڑے گا کہ ان مسائل سے دوچار ہو کر مسلمان ائمہ فکر نے جو کچھ سوچا ہے، اس میں کتنا حصہ ہمارے لیے قابل قبول ہے اور کتنا حصہ نظر ثانی کا محتاج ہے۔ کچھ عرصہ پہلے پروفیسر کزار حسین [م: نومبر ۱۹۹۹ء] اور محمد حسن عسکری [م: ۱۸ جنوری ۱۹۷۸ء] نے مولانا اشرف علی تھانوی [م: ۳ جولائی ۱۹۳۳ء] کے ایک رسالے کا انگریزی ترجمہ شائع کیا تھا، جس میں مولانا تھانوی نے جدید ذہن کے مسائل کی روشنی میں مذہبی نقطہ نظر سے بعض اصولوں کی تشریح کی ہے۔ یہ کام ابتدائی توجیہت کا ہے اس لیے موجودہ حالات میں زیادہ کارگر اور موثر معلوم نہیں ہوتا۔ بہر حال اصولی طور پر ہمیں ایسے کام کی شدید ضرورت ہوگی اور وہ بھی بڑے پیمانے پر جدید ذہن کے اشکالات اور ضروریات کو سامنے رکھ کر اسلامی عقائد کی قابل فہم اور دولگتی تشریفات کے بغیر ہم اپنے نظامِ تعلیم کو ایک قدم بھی آگے نہ لے جا پائیں گے۔

پاکستان کو اگر نظریاتی مملکت کی حیثیت سے اپنے مقصد میں کامیابی حاصل کرنا ہے، تو اسے اولین اہمیت اسی کام کو دینا پڑے گی اور اپنے پورے وسائل کے ساتھ ایسے ادارے قائم کرنے پڑیں گے، جو ایک طرف ایسے لوگوں پر مشتمل ہوں جو دینِ اسلام کا صحیح اور مستند علم رکھتے ہوں، اور دوسری طرف ایسے لوگوں پر منسٹی ہوں جو جدید ذہن کے مسائل کو سمجھتے ہوں۔ ان دونوں کے اشتراک سے اسلام کی ایسی تشریع کی جاسکے گی، جو جدید ضروریات کے مطابق مذہب کو نئے ذہن کے لیے نئی زبان اور نئے طریق استدلال کے ساتھ ہم آہنگ کر سکے۔ یہ کام جتنا زیادہ گہرا اور وسیع ہوگا، اتنی ہی آسانی سے ہمارے نظامِ تعلیم کی بنیاد بن سکے گا۔